



जयपुर 28 जुलाई। जयपुर नगर निगम के अति. मुख्य कार्यकारी अधिकारी श्री हर सहाय मीणा ने बुधवार को मोतीडूंगरी जोन, हवामहल जोन पूर्व, हवामहल जोन पश्चिम एवं विद्याधर नगर जोन की सफाई व्यवस्था का आकस्मिक निरीक्षण किया।

इस दौरान मोतीडूंगरी जोन के आयुक्त श्री भंवर सिंह नाथावत, हवामहल जोन पूर्व के आयुक्त श्री सांवरमल मीणा, हवामहल जोन पश्चिम के आयुक्त श्री संजीव पाण्डेय तथा विद्याधर नगर जोन के आयुक्त श्री उपेन्द्र नाथ चतुर्वेदी उपस्थित थे।

अतिरिक्त मुख्य कार्यकारी अधिकारी श्री हर सहाय मीणा ने बताया कि भविष्य में शहर में जहां से भी गंदगी की समस्या की शिकायत आयेगी उस शिकायत के निस्तारण के पश्चात संबंधित अधिकारी/कर्मचारी उस क्षेत्र के नागरिकों से लिखवाकर लेकर आयेंगे कि समस्या का समाधान हो चुका है, इससे जहां एक ओर सफाई कार्यों में पारदर्शिता आयेगी वहीं दूसरी ओर क्षेत्रीय नागरिकों का भी सफाई से जुड़ाव होगा। उन्होंने कहा कि जयपुर नगर निगम शीघ्र ही सफाई के प्रति जन-जागरण अभियान की शुरुआत करने जा रहा है। उन्होंने आम नागरिकों से अपील की है कि वे अपने घर का कचरा प्रातः 10 बजे से पूर्व तथा दोपहर में 2 बजे से 4 बजे के मध्य नजदीकी कचरा डिपो पर डालें। उन्होंने कहा कि कचरा कचरा-डिपो पर स्थित कंटेनर में ही डाला जाये इससे कचरा उठाने में सुविधा होती है एवं कचरा फैलता नहीं है। उन्होंने कहा कि यदि निर्धारित समय पर कचरा न उठे तो नगर निगम की हैल्पलाईन नं. 2743190 तथा मोबाईल नं. 9667444026 पर सूचित किया जा सकता है।

अतिरिक्त मुख्य कार्यकारी श्री मीणा ने मोतीडूंगरी जोन के वार्ड सं. 56 में जवाहर नगर से ट्रांसपोर्ट नगर तक की सफाई व्यवस्था का निरीक्षण किया। इस दौरान कुछ स्थानों पर गंदगी पाई गई परन्तु लक्ष्मीनारायणपुरी, विजयपथ, तथा जैतगी की बगीची में सफाई व्यवस्था दुरुस्त पाई गई। हवामहल जोन पूर्व में मण्डी खटीकान, गुजराती कॉलोनी, नाग तलाई, बास बदनपुरा, ईदगाह रोड, मेहरा बस्ती में सफाई व्यवस्था ठीक थी तथा गंगापोल दरवोजे के बाहर मेनहोल कवर एवं नाले पर फ़ैरोकवर टूटा होने पर उसे मौके पर ही लगवाया गया तथा वहां पर प्राथमिक स्कूल के सामने के कचरा डिपो को अन्यत्र स्थानान्तरित करवाया गया। हवामहल जोन पश्चिम में सुभाष चौक, राजहंस कॉलोनी, कंवर नगर, हटवाडा, ताल कटोरा, राधा मार्ग, गणगौरी बाजार से छोटी चौपड एवं चांदपोल बाजार का निरीक्षण किया गया एवं आवश्यक निर्देश दिये गये। फूटाकोट कॉर्नर पर नाले पर फ़ैरोकवर लगाने के लिए संबंधित स्वास्थ्य निरीक्षक को निर्देशित किया गया। विद्याधर नगर जोन में निरीक्षण के दौरान माउन्ट रोड पर दोनों ओर नालियां भरी पाये जाने पर श्री मीणा ने संबंधित स्वास्थ्य निरीक्षक को सख्त ताकीद दी कि नालियां तुरन्त साफ करवाई जायें एवं भविष्य में ऐसी स्थिति की पुनरावृत्ति न हो। नाहरी का नाका क्षेत्र में अपेक्षाकृत सफाई ठीक पाई गई वहीं मस्जिद रोड से चांदपोल जाने वाले रास्ते में कचरे के ढेर पाये गये, इस पर जोनल आयुक्त को निर्देश दिये गये कि वे सफाई व्यवस्था का पूरा ध्यान रखें। उन्होंने क्षेत्रीय स्वास्थ्य अधिकारी को भी कहा कि वे सफाई व्यवस्था पर ध्यान दें।